

प्रादेशिक समाचार

मुख्य समाचार :-

- प्रधानमंत्री ने बिहार को दी 36 हजार करोड़ रुपये की सौगात, मखाना बोर्ड का किया शुभारंभ।
- प्रधानमंत्री 17 सितंबर को धार से आदि सेवा पर्व का करेंगे शुभारंभ।
- मुख्यमंत्री ने किया अभियंता दिवस समारोह का शुभारंभ, इंजीनियरिंग रिसर्च एण्ड ट्रेनिंग इंस्टीट्यूट होगा स्थापित।
- एशिया कप क्रिकेट में आज दो मुकाबले, ओमान और यूएई के बीच मैच जारी।

प्रधानमंत्री -बिहार

प्रधानमंत्री नरेंद्र मोदी ने आज बिहार में 36 हजार करोड़ रुपये की कई विकास परियोजनाओं की आधारशिला रखी। उन्होंने राज्य में राष्ट्रीय मखाना बोर्ड का उद्घाटन किया और अररिया-गलगलिया के बीच 4 हजार 410 करोड़ रुपये की नई रेल लाइन का लोकार्पण किया। प्रधानमंत्री ने जोगबनी-दानापुर बंदे भारत एक्सप्रेस को हरी झंडी दिखाई।

इससे पहले उन्होंने पूर्णिया में नवनिर्मित हवाई अड्डे के टर्मिनल का लोकार्पण किया।

आदि सेवा पर्व

प्रधानमंत्री नरेंद्र मोदी 17 सितम्बर को धार जिले में देश के पहले पीएम मित्र पार्क की आधारशिला रखेंगे। प्रधानमंत्री “आदि सेवा पर्व” का भी शुभारंभ करेंगे। यह पर्व 2 अक्टूबर तक चलेगा। पर्व के दौरान जनजातीय क्षेत्रों में स्वास्थ्य, शिक्षा, पोषण, स्वच्छता और आजीविका से जुड़ी गतिविधियां होंगी। अभियान के अंतर्गत “ट्राईबल विलेज विज़न-2030” तैयार किया जाएगा, जिससे प्रत्येक गांव का दीर्घकालिक विकास रोडमैप बनेगा। 2 अक्टूबर को विशेष ग्राम सभाओं में इन योजनाओं को मंजूरी दी जाएगी। इस अभियान से तीन लाख “आदि कर्मयोगी” तैयार किए जाएंगे, जो गांव-गांव में सेवा और जागरूकता का कार्य करेंगे।

वक्फ कानून

सर्वोच्च न्यायालय ने वक्फ कानून पर पूरी तरह रोक लगाने से इंकार कर दिया है, लेकिन वक्फ संशोधन अधिनियम 2025 की कुछ धाराओं पर रोक लगाई है। अदालत ने कहा कि किसी व्यक्ति को अपनी संपत्ति वक्फ करने से पहले पाँच साल तक मुस्लिम धर्म का पालन करने की शर्त अभी लागू नहीं होगी। यह प्रावधान तब तक निलंबित रहेगा जब तक राज्य सरकारें इसके लिए नियम नहीं बना लेतीं। इस मौके पर मुख्यमंत्री मोहन यादव ने कहा कि न्यायालय जो निर्णय करेगा; हम उसका सम्मान करेंगे।

जीएसटी सुधार - 5 प्रतिशत क्षेत्र

इस स्वतंत्रता दिवस पर प्रधानमंत्री नरेंद्र मोदी ने जीएसटी सुधारों की अगली पीढ़ी की घोषणा की थी। इस महीने की 3 तारीख को जीएसटी परिषद ने नागरिकों के जीवन को आसान बनाने के लिए कई क्षेत्रों में कर की दरें कम कर दीं। आज हम कुछ ऐसी वस्तुओं पर नज़र डालते हैं जिन पर जीएसटी 12 प्रतिशत से घटाकर पांच प्रतिशत कर दिया गया है।

सेवा पर्व - स्वच्छ भारत

जनसेवा और सुशासन के मंत्र से प्रेरित होकर प्रधानमंत्री नरेन्द्र मोदी के नेतृत्व में सरकार परिवर्तन और प्रगति लाने के लिए अथक प्रयास कर रही है। सेवा पर्व में, हम प्रस्तुत कर रहे हैं कि कैसे मोदी सरकार ने स्वच्छ भारत अभियान के माध्यम से प्रत्येक नागरिक के जीवन में बदलाव लाया है।

अभियंता दिवस

मुख्यमंत्री डॉ. मोहन यादव ने आज अभियंता दिवस के अवसर पर भारत रत्न एम. विश्वेश्वरैया को श्रद्धांजलि अर्पित की। मुख्यमंत्री ने भोपाल में अभियंता दिवस समारोह का शुभारंभ किया। अपने संबोधन में श्री यादव ने लोक निर्माण से लोक कल्याण की भावना का जिक्र किया।

कार्यक्रम मुख्यमंत्री ने उत्कृष्ट कार्य करने वाले अभियंताओं को सम्मानित किया और लोक निर्माण सर्वेक्षण ऐप का भी शुभारंभ किया। इसके साथ ही मुख्यमंत्री ने इंजीनियरिंग रिसर्च एंड ट्रेनिंग इंस्टीट्यूट खोलने की भी घोषणा की।

एशिया कप क्रिकेट

एशिया कप क्रिकेट में आज दो मैच खेले जा रहे हैं। अबू धाबी स्टेडियम में संयुक्त अरब अमीरात और ओमान आमने-सामने हैं। ओमान नेक टॉस जीतकर गेंदबाजी का फैसला किया है। वहीं, ग्रुप ए का दूसरा मुकाबला दुबई अंतर्राष्ट्रीय स्टेडियम में श्रीलंका और हांगकांग के बीच होगा। यह मैच रात आठ बजे से खेला जाएगा।
